

፩ ሰንበት ዘጽጌ 2015 ዓ.ም.

29 መስከረም 2015ዓ.ም. (10/9/2022)

ማርያም ቀዳመይቲ ሓዋርያ እያ።

መዝሙር: ትዌድሶ መርዓት እንዘ ትብል ነዐ ወልድ እጉዩ ንፃዕ ሐቅለ... መርዓት ንመርዓዊ እናወደሰት ኦ ሓወይ ንዓ ንግዳም ንውጻእ እሞ ወይንን ሮማንን ፈርዶ እንተሎ ንርእይ፤ ንሰማይ ብኸዋኸብቲ ዝሸለመ ንምድሪ ብዕምባባታት ዘጌጸ። ንሱ ሓደ ወዱ ጎይታ ሰንበት እዩ። መርዓት ኦ ሓወይ ቃልካ ጥዑም እናበለት ትውድሶ።

ንባባት: 1ቆሮ 1፡10- ፍ፥ 1ጴጥ፥ ግ.ሐ. 4-12፥ ሉቃ 10፡1-12።

ምስባክ:

1. ፍሬ ጻማከ ተሜሠይ፤ ብፁዕ አንተ ወሠናይ ለክ፤ ብእሲትከ ከመ ወይን ስሙር ውስተ ጽርሓ ቤተክ። ዕዮ አእዳውካ ዘፍረዮ ኸትበልዕ ኢኻ እሞ ብፁዕ ኢኻ፤ መነባብሮኻ ኹሉ ኸአ ኸቢባረኽ እዩ፤ ሰበይትኻ አብ ውሽጢ ቤትካ ከም ፈራይት ወይኒ ኸትከውን እያ መዝ. 128፡2-3።
2. እስመ ፈተወ ንጉሥ ስነኪ፤ እስመ ውእቱ እግዚእኪ፤ ወይሰግዳ ሎቱ አዋልደ ጢሮስ በአምኃ። ብመልክዕኪ ንጉሥ ክፈትወኪ እዩ፤ ንሱ ጎይታኺ እዩ እሞ ስገድሉ፤ ሕዝቢ ጢሮስ ገጽ በረኸት ኬምጽኡልኪ እዮም መዝ. 45፡11።

አብ ናይ ግዕዝ አቆጻጽራ ዘሎናዮ እዋን ካልአይ ክፍሊ ዓመት እዩ መጽው ይብሃል፤ ካብ 26 መስከረም - 25 ታሕሣሥ ዘሎ እዩ።

አብኡ ፫ ንኡሳን አዝማን ይርከቡ:

1. ዘጽጌ፥ 6 ሰናብቲ ዝሓዘ፤ ብ፩ ፪ ፫ ፬ ፭ ፮ ይፍለጥ።
2. ዘአስተምህሮ፥ ሓምሸተ ሰናብቲ ዝሓዘ፤ ዘወረደ፤ ዘቅድስት፤ ዘምኹራብ ዘመጻጎዕ፤ ዘደብረ ዘይት።
3. ዘስብከት፤ ወይ ምጽአት ሰለስተ ሰናብቲ ዝሓዘ፤ ዘስብከት፤ ዘብርሃን፤ ዘኖላዊ ።

ዘመነ ጽጌ እምብአር ፮ ሰናብቲ ዝጎዘ እዩ። አብዚ እዋን ነቲ ኢየሱስ ክርስቶስ ምስ ቤተ ክርስትያን ዘለዎ ርክብ ክገልጽ ኢሉ ብአምሳል ርክብ መርዓትን መርዓውን ነቲ አብ መጎልየ መጎልይ ንወዲ ጎወይ. . . . መርዓት ትውድሶ ዝብል መሰረት ገሩ ንምሕረት አምላኽ ይገልጽ። አብዚ እዋን አምላኽ ምስ ነፍሲ ወከፍና ርክብ ክፈጥር ይደሊ። እንተ ቐረብናዮ አብ ሕይወትና ተሓድሶን ለውጥን ክገጥመና እዩ።

ዘመነ ጽጌ ብፍሉይ ብማርያም አቢልና አብ ክርስቶስ ክንበጽሕ ዝሕግዘና ጊዜ እዩ። ሕይወት ማርያም አብነትና እዩ ንሳ ብኹሉ ንድላይ አምላኽ ሕራይ እናበለት ስለ ዝነበረት ዝዓበየት ቅድስት ንብላ። ንሳ ቀዳመይቲ ሓዋርያ እያ ብዛዕባ ወዳ ትነግረና ንሱ ዝበለኩም ስምዑ ትብለና።

አብ ናይ ሎሚ ወንጌል ንባብና ቅዱስ ሉቃስ ብዛዕባ እቶም ኢየሱስ ዝልክኹም 72(12x6) ኣርድእቲ ይነግረና፡ አብ ገለ ጽሑፋት 70 ዝብል ንርኢ እዚ ኸኣ ምስቲ አብ ዘጉልቅ 11፡ 16-17 ዘሎ ሙሴ 70 ዓበይቲ ዓዲ ዝሓረዮ ክሰማማዕ ንማለት እዩ፡ አብ ዘጽኢት 24፡ 1, 9-14 እቶም 70 ዓበይቲ እስራኤል ምስ ሙሴ አብ እምባ ደብረ ሲና ደይቦም ይብለና። አብ ዘጉልቅ 11፡ 26-30 ከምኡ አብ ሉቃ 9፡ 49 ዘሎ መሰረት ገርና እንተ ርኤና 70 ዝብል ብዝያዳ ተቐባልነት ኣልኦ። አብ ዘፍ 10 ወለዶ ሰባት አብ ዓለም ካብ 70 ወይ 71 ከም ዝመጽኦ ንርኢ። አብ ብዓለ ዳሳት ኣይሁድ አብ ኢየሩሳሌም አብ ቤተ መቐደስ 70 አብዑር ንመስዋዕቲ ሓሪዶም እዚ ኸኣ ምእንቲ እቶም 70 ነገስታት አብ ኣምላኽ ክምለሱ ንማለት እዩ። ሉቃስ ኢየሱስ 72 ኣርድእቲ ልኢኹ ክብል እንከሎ ስብከተ ወንጌል ንኣይሁድ ጥራሕ ዝተሓዘኦ ከምዘይኮነ ከመልክት ኢሉ እዩ። እቶም ኣርድእት ቡብኸልተ አብቲ ንሱ ክኸዶ ዝሓሰቦ ኣቐዲሙ ልኢኸዎም፤ እዚ ዝገበረሉ ምኽንያት ከኣ ስብከተ ወንጌል ንግሊ ኣተሓሳስብ ዝሕደግ ከምዘይኮነ እንታይ ደኣ ናይ ሓባር ወይ ናይ ማሕበር ከምዝኾነ ከመልክት ኢሉ እዩ። ዝኾነ ሰብ ብስም ክርስቶስ ዝሰብኽ ምስካልኦት አብ እምነት ክሓብር ኣልኦ ካብኦም ተፈልዩ ንበይኑ ክሰብኽ ባህሪ ወንጌል ኣይኮነን።

ኢየሱስ ነዞም ኣርድእቲ ክልእኮም እንከሎ መምርሒ ሂብዎም እዚ መምርሒ እዚ ሎሚ እውን ንነፍስ ወከፍና ዝከውን መምርሒ እዩ።

- 1. **እኽሊ ብዙኅ እዩ ዓየይቲ ግና ውሑዳት እዮም።** እቶም አብ ዕዮ ምስ ኢየሱስ ብድለቶም ክዓዩ ዝደልዩን ዝልክኹ ውሑዳት እዮም። አብ ማቴ 9፡ 37 38 ቅድሚ ነቶም 12 ሓዋርያት ብተመሳሳሊ መገዲ ክልእኮም እንከሎ ንረኽቦ። ከምኡ አብ ዮሐ 4፡ 35 ንረኽቦ።

ብዛዕባ ጸዋዕታ ክንሰብኽ ከሎና ብዝያዳ እንጥቀም ምዕራፍ እዩ። ብዙሕ ጊዜ መጸዋዕታ ንዝያዳ ብዝሒ ካህናት፣ መነኮሳንን ኣርድእትን ዘስምዕ ገርና ንወስዶ። ብርግጽ ከምኡ እዩ እንተኾነ ኢየሱስ ነዚ ክብል እንከሎ ሓዋርያትን መነኮሳትን ኣይነበሩን፤ እዚ ሓሳብ እዚ ዝተባህሎ ንኹሎም ሰዓብቲ አብቲ ግራት ብዙሓት ዝዓዩ ክልክኹ ዝዕድም እዩ። አብዚ ክንጥንቅቕሉ ዘሎና ንርእስና ገሊልና ኣነ ብዓል ሓዳር እየ ድሮ ናታይ ተልእኮ ኣሎኒ ከይንብል። እቲ መጸዋዕታ ነንፍስወከፍና እዩ ብብወገና መልሲ ክንህበሉ ዝሓተና እዩ። መልሲ ካብ ምሃብ ክንድንጉየሉ ዘይግብኣና ጉዳይ እዩ። ኩልና አብ ግራት ኣምላኽ ክንዓዩ ዕዲማት ኢና።

- 2. **ኢየሱስ እቲ ተልእኮ ቀሊል ከምዘይኮነ የጠንቅቕ።** ከም ኣባግዕ ናብ ማእከል ተጂሎ እሰደኩም ኣሎኹ። መልእኽቲ ሰላም ፍቕሪ ሓልዮት ርትዒ ክንዲ ዘምጸእና አብ ክንዲ ብሑጉስ ገጽ ዝቐበሉና ብዓቢ ተቋውምን ስደትን ንጽገትን እዩ ዝንገፈና። መልእኽትና ከም ዘፍርሕ ነገር ክርኦ እዩ። ሰባት ብጌጋ ክርድእዎን ብጠዋይ መገዲ ክርእይዎ እዮም። ምስክርነት እምነት መስዋዕቲ ይሓትት። ሰይጣን ዝተዓወተሎም ክቃወሙና እዮም ነዚ ፈሊጥና ኩሉ ጊዜ ንፈተና ንውርደት ስንድዋት ንኹን ሽዑ ክቐለና እዩ።

- 3. **አብ ተልእኮ ክርስቶስ ክትወፍር ከሎኻ ሓንት ምምላእ ኣየድልን፡** ኢየሱስ አብ ጊዜ ተልእኮኡ ዘዕርፈሉ ገዳዛ ኣይነበሮን እተን ዝተኸድነን ክዳውንቲ ጥራሕ እየን ነረንኦ። ብዙሓት በቲ ዝውንንዎ ተገዚኦም ይነብሩ። ገለ እውን ንብረቶም ከይጠፍኦም ብዝተራቐቐ መጋበሪ ክሕልውዎ ይሸገሩ። ክንህብትምን ብዙሕ ነገር ክንውንን ኢልና አብ እንጉዓዞ መገዲ መሰረታዊ ህያብ ነጻነትና ነጥፍእ። አብ መገዲ ዕላል ከየብዝሑ የጠንቅቕም፤ ንተልእኮኦም ከብጽሑ ክንየዩ ይግባእ። እናተዛነኻ መልእኽቲ ወንጌል

አይበጽሕን እዩ። አብዚ እዋን አብቲ ገፍሕ ግራት ውሑዳት ሰራሕተኛታት እዮም ዘለዉ።

4. **ልኡኻት ኢየሱስ መልእኽቲ ሰላም ዘምጽኡ እዮም።** ሰላም ክብሃል እንከሎ ልዕሊ እቲ ዕግርግር ዘይብሉ እዋን እዩ ዘስምዕ። ሰላም ክብሃል እንከሎ አብ ውሽጢ ነፍስወከፍ ምስ ርእሱ ምስ ሰባትን ከባቢን ምስ አምላኽን ዘሎና እዩ ዘስምዕ። **ገበርቲ ሰላም ዕዉታት እዮም ምኽንያቱ ደቂ እግዚአብሔር ክብሃሉ እዮም።** ካብዚ ዝበልጽ ህያብ ንሰባት ክነቕርቡሎም አይንኽእልን ኢና። እዚ ማእከለ ናይ ክርስቲያናዊ መልእኽቲ እዩ። እምነት ተስፋን ፍቕርን መፋትሕ ሰላም እዮን። ልኡኻ ክርስቶስ ልኡኻ ሰላም እዩ።

5. **ሰባኽ ወንጌል አብታ መጀመርያ ዝተቐበለቶ ገዛ ክጸንሕ አልኦ።** ዝበለጸ ቦታን ኩነታትን ክረክብ ኢሉ ሃዘው ክብል የብሉን። ብርግጽ ከም ልኡኻ አምላኽ መጠን ጽቡቕ ተቐባልን መዕረፍን ክውሃቦ ይግባእ **ንሰራሕተኛ ዓስቡ ይግብኦ እዩ።** እዚ እዩ ኢየሱስ ንባዕሉ ዝነብሮ ዝነበረ፤ እዚ ኸኦ እዩ ከም ቀንዲ መምርሒ አብ ማሕበር ክርስቲያን ክኸውን ዘልኦ፤ ሰባት አብ ነነድሕዶም ርክብ ክገብሩ ከምኡ አብ መንጎ ምትሕግጋዝ ክገብሩ ብዝያዳ ነቶም ሓገዝ ዘድልዮም ቆላሕታ ክግበረሎም። አብ ማቴ 10:10 ከምኡ አብ 1ቆሮ 9:14፤ 1ጢጫ 5:18 ዘሎ ክነጻጽሮ ንኽእል።

6. **ቀዳማይ ተልእኮ አርድእቲ ክርስቶስ አብ ዝኸድዎ ንሕመማት ምሕዋይ እዩ።** አብ ማቴ 10:7-8 ሓደ ዓይነት ሓሳብ ንርኢ። ምሕዋይ ክብሃል እንከሎ ብገፍሕ ርድኢት ክንወስዶ ይግባእ፤ ማለት ሰውነት፤ ስምዒት፤ አእምሮን መንፈስን የስምዕ። ምሕዋይ ካብ ምሕማም ነጻ ምዃን ጥራሕ ዘይኮነ ነቲ ሰብ ከምብሓድስ ብምሉእ ክሉንትናኡ ምሕዋይ ምሉእ ምግባሩ ማለት እዩ። ምሕዋይን ምልክትን አብ ሕይወት ግለ ሰባትን አብ ማሕበራትን ናይ መንግስቲ አምላኽ እንታይነትን ማእከል ስራሕ ኢየሱስን ናይ ተኸተልቱን እዩ። ከምዚ ከኦ ይብሉ መንግስቲ አምላኽ ቀሪባ እያ እዚ ንስለ ዘረባ ኢሎም ዝብልዎ አይኮነን። ሕመረት ትምህርቲ ኢየሱስን መግለጺ ስለምንታይ ሰባት አብ ሕይወቶም ምሕዋይን ምሉእት አብ ሕይወቶም ይረኽቡን እዩ። እዚ እዩ ሳዕብን ናይ መንግስቲ አምላኽ ምምጻእ፤ እዚ እዩ ትርጉም ናይ መንግስቲ አምላኽ ምምጻእ። ናይ አምላኽ ኃይሊ ንሕይወቶም ሰንጠቐ ይኣቱ እሞ ይሕድሶምን እንደገና ምሉእት ይገብሮም።

ሉቃስ መንግስቲ አምላኽ ዝብል 30 ጊዜ ይደጋግሞ፤ ማቴዎስ ልዕሊ 50 ጊዜ ይደጋግሞ። ወንጌል ማቴዎስ ናይ ብሓቂ ወንጌል ናይ መንግስቲ አምላኽ እዩ። እዚ መንግስቲ አምላኽ ዝብል ዝተፈላለዩ ትርጉም ክህልዎ ይክኣል፤ ዘለዓለማዊ መንግስትነት አምላኽ፤ አብ አካል ኢየሱስ ዝርከብ ንግስነት፤ አብ ግዙፍ አካል ኢየሱስ ዝርከብ ትሱብእቱን፤ አብ ልዕሊ ሓዋርያቱን አብ ልዕሊ እቶም ንሶም ዝተኸልዎም ማሕበራትን መጻኢ መንግስቲ አብ ዝመጽእ ሕይወትን እዩ። ብሓጺሩ መንስቲ አምላኽ ናይ አምላኽ ግዝኣት አብዚ ሕጂ ዘሎናዮ ዝመጽእ እዩ ዘስምዕ።

7. **አብ ዝኾነ ቦታ እንተ ዘይተቐበሉኹም ሓዲግክምዎም ናብ ካልእ ኪዱ።** እቶም ነዚ ዝገብሩ ከይተረፈ መንግስቲ አምላኽ ከም ዝቐረበት ክፈልጡ እዮም። ኩሉ ጊዜ አብቲ ብምኽንያት መንግስቲ አምላኽ ዝተነጽጉሉ አብኡ አብ መወዳእቲ አብቲ ዝለዓለ ክምለሱ ምሉእ ተስፋ አሎ። ንልኡኻት አምላኽ ዘይምቐባልን ምስዳዶምን ንርእሶም ከምቲ ንልኡኻት አምላኽ አብ ሰዶምን ጎመራን ብዘይምቐባሎምን አብ ዝገደደ ጥፍኣትን

ውርደትን እየም ዝወርዱ። እቶም ንመልእኽቲ ኣምላኽ ሰሚዖም ዋጋ ዘይሃብዎ ብዝያዳ ተሓተቲ እዮም።

ነዚ ኹሉ ዝተባህለ ቃል ንቐሉ ኣብ ተግባራትና ብመንጽር ወንጌል ክርእዮ የብልናን፤ እንተኾነ ንጹር ዝኾነ መምርሕን ትርጉም ዘለዎ ኣካይዳን ሒዝና ክንከይድ ክንጽዕር ኣሎና። ብግልናንን ብሓባርን ኣብ ጉዕዞ ሕይወትና ክንሓስብ ኣሎና፤ ከመይ ገርና ትምህርተ ወንጌል ኣብ ግብሪ ከም እንውዕሎ ክንሓስብ ኣሎና። ምስቶም ኣብ ከባቢና ዝርከብ ወንጌል ክርስቶስ መምርሒ ሕይወትና ክንገብር ዓየይቲ ኣብ ግራት ኣምላኽ ክንከውን ኣሎና።

ምእንቲ ጸዋዕታ ኩሉ ጊዜ ክንጽሊ ይግብኣና። ነቲ ዋና ስራሕ ኣብ ግራቱ እኹላት ዓየይቲ ክልእኽ ክንልምኖ ኣሎና። ነዚ እናገበርና ነፍሲ ወከፍና ኣብ ግራት ኣምላኽ ክንግዱ ልኡኻት ምዃና ፈሊጥና እጃምና ክነበርክት ሓግዘና ንበሎ። ኣብ ግራት ኣምላኽ ዝወፍሩ ካልኦት ኣይኮኑን ኣነን ንሱኹምን ኢና። ንኣምላኽ ኣብ ግራትካ ክንግዱ ሓግዘና ንበሎ።

ማርያም ቀዳመይቲ ኣብ ግራት ኣምላኽ ክትግዱ ፍቓደኛ ኮይና ንድላይ ኣምላክ ሕራይ ዝበለት ኣደና እያ። ደቂ ማርያም ኮና መጀመርያ ሕይወትና ኣብቲ ኣምላኽ ዝደልዮ መገዲ ኣትሒዝና ብዘሎና ሕይወትን ዓቕምን ወዳ ዝደልዮ ንግበር። ድላይ ወዳ ዝበለና ክንገብር እንከሎና እዩ። ንዝበደለና እንተ መሓርና ንዝተባእሰና እንተ ተዓረቕና ንዝጸገሞ እንተ ረዳእና ንኸፉእ ካባና እንተ ኣርሓቕና እዩ እሞ ብኹሉ ተሓዲስና ኣብጻሕቲ መልእኽቲ ኣምላኽ ንኹን።

ኣባ ንጉሠ ፍሥሓ